

یسوع کا لوگوں کو تعلیم دینا

5 یسوع نے جب لوگوں کی اس بھیڑ کو دیکھا تو پہاڑ کے اوپر چڑھ کر بیٹھ گئے۔ اسکے شاگرد بھی اسکے پاس آئے۔ 2 تب یسوع نے یہ تعلیم دینی شروع کی۔ اور کہا،

3 مبارک ہیں وہ لوگ جو دل کے غریب ہیں

کیونکہ آسمانی بادشاہت ان ہی کے لئے ہے۔

4 مبارک ہیں وہ لوگ بے جو غم زدہ ہیں

کیونکہ خدا کی طرف سے تسلی ملیگی۔

5 مبارک ہیں وہ لوگ جو حلیم ہیں

کیونکہ وہ خدا کے وعدے سے زمین کے وارث ہونگے۔

6 مبارک ہیں وہ لوگ جو راستباز بھوکے اور پیاسے ہیں

کیونکہ خدا انکو آسودہ اور خوشحال کریگا۔

7 مبارک ہیں وہ لوگ جو رحم دل ہیں

کیونکہ ان پر رحم کئے جائیںگے۔

8 مبارک ہیں وہ لوگ جو پاک ہیں

کیونکہ وہ خدا کو دیکھیںگے۔

9 مبارک ہیں وہ لوگ جو صلح کراتے ہیں
وہ تو خدا کے بیٹے کہلائینگے۔

10 مبارک ہیں وہ لوگ جو راستبازی کرنے کے سبب سے ستائے گئے
کیوں کہ آسمانی بادشاہت ان ہی کے لئے ہوگی۔

11 "لوگ میری پیروی کرنے کی وجہ سے تمہارا مذاق اڑائینگے اور ظلم و زیادتی کریں گے اور تم پر
غلط اور جھوٹی باتوں کے الزام لگائینگے، تو تم قابل مبارک باد ہوگے۔ 12 خوشی کرنا اور شادمان
ہونا اس لئے کہ جنت میں تم اسکا بڑا بدلہ پاؤگے۔ کیونکہ تم سے پہلے گزرے ہوئے نبیوں کے ساتھ
بھی لوگ ایسا ہی سلوک کیا کرتے تھے۔

تم نمک کی مانند اور روشنی کی طرح ہو

13 "تم زمین کے لئے نمک کی مانند ہو۔ اگر نمک اپنا مزہ کھودے تو دوبارہ اسے نمکین نہیں بنا
سکتے۔ اور اس نمک سے کوئی فائدہ نہ ہوگا لوگ اسکو باہر پھینک کر پیروں تلے روندینگے۔

14 "تم ساری دنیا کے لئے روشنی ہو جو شہر پہاڑ کی چوٹی پر بنایا جاتا ہے وہ چھپ نہیں سکتا۔
15 لوگ روشنی کو برتن کے نیچے نہیں رکھتے۔ بلکہ لوگ اس چراغ کو شمعدان میں رکھتے ہیں۔ تب
کہیں روشنی تمام گھر کے لوگوں کو پہنچتی ہے۔ 16 اسی طرح تم لوگوں کو روشنی دینے والے
بنو۔ کہ تمہاری نیکیوں کو دیکھ کر وہ تمہارے باپ کی حمد اور تعریف و توصیف کریں کہ جو
آسمانوں میں ہے۔

یسوع اور شریعت کی تحریر

17 "یہ نہ سمجھو کہ میں موسیٰ کی کتاب شریعت اور نبیوں کی تعلیمات کو منسوخ یا بیکار کرنے کیلئے آیا ہوں میں ان کو منسوخ کرنے کے بجائے ان کو پورا کرنے کیلئے آیا ہوں۔"

18 میں تم سے سچ ہی کہتا ہوں کہ زمین و آسمان کے فنا ہونے تک شریعت سے کچھ بھی غائب نہ ہوگا۔ شریعت کا ایک حرف یا اسکا ایک لفظ بھی غائب نہ ہوگا جب تک سب کچھ پورا نہ ہو جائے۔"

19 ہر انسان کو چاہئے کہ وہ ہر حکم بلکہ چھوٹے احکام کی بھی تعمیل میں فرمانبردار بنیں۔ اگر کوئی ان احکامات میں سے کسی ایک کی تعمیل میں نافرمانی کرے اور دوسرے لوگوں کو بھی اس نا فرمانی کی تعلیم دے تو وہ خدا کی بادشاہت میں انتہائی حقیر ہوگا۔ لیکن اگر وہ شریعت کا فرمانبردار ہو کر زندگی گزارنے اور دوسروں کو شریعت کا پابند ہونے کی تلقین کرنے والا خدا کی بادشاہت میں بہت اہم ہوگا۔ 20 لیکن میں تم سے کہتا ہوں کہ معلمین شریعت سے اور فریسیوں سے بہتر کام ہی تم کو کرنا چاہئے ورنہ تم خدا کی بادشاہت میں داخل نہ ہو سکو گے۔"

غصہ سے متعلق یسوع کی تعلیم

21 "وہ بات ایک عرصہ سے پہلے لوگوں سے کہی گئی تھی جس کو تم نے سنا تھا۔ کسی کا قتل نہیں کرنا چاہئے جو شخص کسی کا قتل کرے اس کا انصاف کیا جائیگا۔ 22 لیکن میں تم سے جو کہتا ہوں کہ تم کسی پر غصہ نہ کرو ہر ایک تمہارا بھائی ہے اگر تم دوسروں پر غصہ کرو گے تو تمہارا فیصلہ ہوگا اور اگر تم کسی کو برا کہو گے تو تم سے یہودیوں کی عدالت میں چارا جوئی"

ہوگی۔ اگر تم کسی کو نادان یا اُجڈ کے نام سے پکارو گے تو دوزخ کی آگ کے مستحق ہو گے۔”

23 “اس لئے جب تم اپنی نذر قربان گاہ میں پیش کرنے اُو اور یہ بھی یاد آجائے کہ تم پر تمہارے بھائی کی ناراضگی ہے تو، 24 تب اپنی نذر قربان گاہ کے نزدیک ہی چھوڑ دو اور پہلے جا کر اسکے ساتھ میل ملاپ پیدا کرو اور پھر اسکے بعد آکر اپنی نذر پیش کرو۔

25 “اگر تمہارا دشمن تمہیں عدالت میں کھینچ لے جا رہا ہو تو تم جلد اسکے دوست ہو جاؤ۔ اور تم کو عدالت جانے سے پیشتر ہی ایسا کرنا چاہئے۔ اگر تم اسکے دوست نہ بنو گے تو وہ تمہیں منصف کے سامنے لے جائیگا منصف تمہیں سپاہی کے حوالے کریگا تاکہ تمہیں قید میں ڈالا جائے۔ 26 میں تم سے سچ کہتا ہوں کہ جب تک تم کوڑی کوڑی کو ادا نہ کرو تم قید سے رہا نہ ہو گے۔

جنسی گناہ سے متعلق یسوع کی تعلیم

27 “اس بات کو تم سن چکے ہو کہ یہ کہا گیا ہے ، تم زنا کے مرتکب نہ ہو، 28 میں تم سے کہتا ہوں کہ اگر کوئی شخص کسی غیر عورت کو زنا کی نظر سے دیکھے اور اس سے جنسی تعلق قائم کرنا چاہے تو گویا اس نے اپنے ذہن میں عورت سے زنا کیا۔ 29 اگر تیری داہنی آنکھ تجھے گناہ کے کاموں میں ملوث کر دے تو تو اس کو نکال کر پھینک دے۔ اس لئے کہ تیرا پورا بدن جہنم میں جانے کے بجائے بہتر یہی ہوگا کہ بدن کے ایک حصہ کو الگ کر دیا جائے۔ 30 اگر تیرا داہنا ہاتھ تجھے گناہ کا مرتکب کرے تو اس کو کاٹ کر پھینک دے۔ اس لئے کہ تیرا پورا بدن جہنم میں جانے کے

بجائے بہتر یہی ہوگا کہ بدن کے ایک حصہ کو الگ کر دیا جائے۔

طلاق کے بارے میں یسوع کی تعلیم

31 "یہ بات کہی گئی ہے کہ جو کوئی اپنی بیوی کو طلاق دینا چاہے تو اسکو چاہئے کہ وہ اسکو تحریری طلاق نامہ دے۔ 32 لیکن میں تم سے کہتا ہوں،" کوئی بھی شخص جو اپنی بیوی کو طلاق دیتا ہے تو وہ اپنی بیوی کو حرام کا ری کر نے کے گناہ کا قصور وار بناتا ہے۔ کسی بھی شخص کو اپنی بیوی کو طلاق دینے کا صرف ایک ہی وجہ ہے۔ وہ یہ کہ اسکی بیوی نے کسی غیر مرد سے جنسی تعلقات قائم کی ہو۔ اور کوئی بھی شخص اس طلاق شدہ عورت سے شادی کرتا ہے تو وہ حرام کاری کا گناہ کرنے کا قصور وار ہے۔

قسمیں کھانے کے بارے میں یسوع کی تعلیم

33 "دو بارہ تم سن چکے ہو تمہارے اجداد سے کہی ہوئی بات کہ قسموں کو مت توڑو جو تم نے کھائی ہے اور خداوند کے نام پر کھائی ہوئی قسم کو پورا کرو۔ 34 لیکن میں تم سے کہتا ہوں کہ قسم ہر گز نہ کھاؤ۔ جنت کے نام پر بھی قسم نہ کھاؤ کیوں کہ جنت خدا کا تخت ہے۔ 35 زمین کے نام پر بھی قسم نہ کھاؤ کیوں کہ زمین خدا کے پیروں کی چوکی ہے یروشلم کے نام پر بھی قسم نہ کھاؤ کیوں کہ وہ عظیم شہنشاہ کا شہر ہے۔ 36 تم اپنے سروں کی بھی قسمیں نہ کھاؤ کیوں کہ تمہارے سر کا ایک بال بھی سیاہ یا سفید کرنا تمہارے لئے ممکن نہیں۔ 37 اگر صحیح ہے تو کہو ٹھیک ہے اور اگر صحیح نہیں ہے تو کہو ٹھیک نہیں ہے تم اس سے بڑھ کر جو کہتے ہو تو وہ بدی

سے ہے۔

بدلہ لینے کے بارے میں یسوع کی تعلیم

38 "تم سن چکے ہو کہ کہا گیا تھا کہ آنکھ کے بدلے آنکھ اور دانت کے بدلے دانت۔ 39 میں تم سے کہنا چاہتا ہوں وہ یہ کہ برے شخص کے مقابلے میں کھڑے نہ ہو۔ اگر کوئی تمہارے دائیں گال پر تھپڑ مارے تو اس کے لئے دوسرا بائیں گال بھی پیش کرو۔ 40 اگر تم سے کوئی کرتا لینے کیلئے تم کو عدالت میں کھینچ لے جائے، تو تم اسکو اپنا چغہ بھی دے دو۔ 41 اگر کوئی تم کو زبردستی ایک میل بیکار چلنے کیلئے کہے تو اس کے ساتھ دو میل چلے جاؤ۔ 42 کوئی بھی تم سے اگر کوئی چیز پوچھے جو تمہارے پاس ہے، تو وہ اسکو دیدو اگر کوئی تم سے قرض لینے کیلئے آئے تو تم اسکو انکار نہ کرو۔

سب سے محبت کرو

43 "تو اپنے پڑوسی سے محبت کر اور اپنے دشمن سے نفرت کر۔ اس کہی ہوئی بات کو تم نے سنا ہے۔ 44 لیکن میں تم سے کہہ رہا ہوں کہ تم اپنے دشمنوں سے محبت کرو اور تمہارا نقصان پہنچانے والے کے لئے تم دعا کرو۔ 45 تب تم آسمان میں رہنے والے تمہارے باپ کے حقیقی بچے ہو گے۔ کیوں کہ تمہارا باپ سورج کو نکالتا اور چمکاتا ہے دونوں کے لئے بروں اور نیکوں دونوں کے لئے بارش بھیجتا ہے دونوں کے لئے راستباز اور غیر راستباز۔ 46 تم سے محبت رکھنے والوں سے اگر تم بھی محبت رکھو گے تو تم کو اس سے کیا صلہ ملیگا؟ اس لئے کہ محصول وصول کرنے

والے بھی تو ایسا ہی کرتے ہیں۔ 47 اگر تم صرف اپنے دوستوں کے حق میں اچھے بننا چاہتے ہو تو ایسے میں تم دوسروں سے کوئی اتنے اچھے نہیں ہو۔ اس لئے کہ خدا کو نہ پہچاننے والے لوگ بھی اپنے دوستوں سے اچھے رہتے ہیں۔ 48 اس لئے جیسا کہ تمہارا باپ آسمانوں میں ہے اسی طرح تم کو بھی کامل بننا چاہئے۔

خیرات کے بارے میں یسوع کی تعلیم

6 “ہوشیار رہو! تم اچھے کام لوگوں کے سامنے اس خیال سے نہ کرو کہ لوگ اسکو دیکھیں تو آسمان میں رہنے والے تمہارے باپ کی طرف سے تمہیں اس کا کوئی اجر نہ ملے گا۔

2 “جب تم غریب کو خیرات دو تو اسکی تشہیر نہ کرو۔ منافقوں کی طرح نہ بنو۔ جب کبھی ریا کار خیرات دیتے ہیں یہودی عبادت گاہوں میں اور گلی کوچوں میں نر سنگوں کو بجا کر اعلان کرتے ہیں اور لوگوں سے تعریف حاصل کرنا ہی انکا مقصد ہوتا ہے۔ میں کہتا ہوں یہی تو وہ صلہ ہے جو وہ حاصل کرتے ہیں۔ 3 اور جب بھی غریبوں کو تم کچھ دو تو وہ خفیہ طور پر دو تا کہ اس کے متعلق کسی کو اس بات کا علم نہ ہو۔ 4 اس طرح تمہارا خیرات دینا پوشیدہ ہوگا لیکن تمہارا باپ دیکھتا ہے کہ پوشیدہ کیا کیا گیا ہے اور وہ تم کو اسکا اچھا صلہ دیگا۔

دعا اور عبادت سے متعلق یسوع کی تعلیم

5 “جب تم عبادت کرو تو ریا کاروں کی طرح نہ کرو۔ ریا کار لوگ یہودیوں کی عبادت گاہوں میں

اورگلیوں کے کونوں پر ٹھہر کر زور سے دعا کرنے کو پسند کرتے ہیں اور انکی یہ خواہش ہوتی ہے کہ لوگ انکی عبادت کو دیکھیں۔ میں تم سے سچ کہتا ہوں کہ گویا وہ اسی وقت اپنے صلہ کو پا لئے۔ 6 اگر تم عبادت کرنا چاہو تو تم اپنے کمرے میں جا کر دروازہ بند کرلو اور تمہارے باپ کی عبادت کرو جس کو تم نہیں دیکھ سکتے تمہارا باپ دیکھتا ہے جو پوشیدہ کیا گیا ہے اور وہ تم کو صلہ دیگا۔

7 “جب تم عبادت کرو تو ریا کاروں کی طرح عبادت نہ کرو۔ کیوں کہ وہ بے معنی باتوں کو دہراتے رہتے ہیں۔ اس قسم کی عبادت تم نہ کرو۔ اور وہ یہ بھی سمجھتے ہیں کہ اگر زیادہ باتیں کریں تو خدا انکی دعا کو سنتا ہے۔ 8 تم انکی طرح نہ بنو۔ اس لئے کہ تمہارے مانگنے سے پہلے تمہارے باپ کو معلوم ہے کہ تمہیں کیا چاہئے۔ 9 اس وجہ سے تم اس طرح عبادت کرو:

آسمان میں رہنے والے اے ہمارے باپ

تیرا نام مقدس ہے۔

10 تیری بادشاہی آئے،

جس طرح کہ تیرا منشا آسمان میں پورا ہوتا ہے اسی طرح اسی دنیا میں بھی پورا ہو۔

11 ہماری ہر روز کی روٹی ہم کو اسی دن دے۔

12 ہمارے گناہوں کو معاف کر

جس طرح ہم سے غلطی کرنے والوں کو ہم معاف کرتے ہیں۔

13 ہمیں آزمائش میں نہ ڈال

لیکن برائی سے ہماری حفاظت فرما۔
14 ہاں، دوسروں کی غلطیوں کو تم معاف کرو گے تو تمہارا باپ بھی جو جنت میں ہے تمہاری غلطیوں کو معاف کریگا۔ 15 اگر لوگوں کی غلطیوں کو معاف نہ کرو گے تو آسمانوں میں رہنے والا تمہارا باپ بھی تمہاری غلطیوں کو معاف نہ کریگا۔

روزہ رکھنے کے بارے میں یسوع کی تعلیم

16 “جب تم روزہ رکھو تو تم اپنے چہروں کو پھیکے اور اداس نہ بناؤ۔ ریا کار والے ویسا ہی کرتے ہیں۔ تو تم ان ریا کاروں کی طرح نہ بنو۔ وہ روزہ کی حالت میں لوگوں کو دکھاوا کرنے کیلئے وہ اپنے چہروں کی ہیئت کو بگاڑ لیتے ہیں تم سے سچ کہتا ہوں ان ریا کاروں کو اپنے کئے کا پورا بدلہ مل چکا ہے۔ 17 اس لئے جب تم روزہ رکھو تو منہ کو خوب دھویا کرو اور سر میں تیل لگاؤ۔ 18 تب لوگوں کو یہ بات معلوم نہیں ہوگی کہ تم روزے سے ہو۔ لیکن تمہاری نظروں سے پوشیدہ تمہارا باپ تو ضرور تم کو دیکھتا ہے۔ اور وہ پوشیدگی میں رونما ہونے والے تمام حالات کو جانتا ہے اور تمہارا باپ تم کو اچھا بدلہ دیگا۔

دولت سے بڑھ کر خدا کی اہمیت

19 “اپنے لئے اس زمین پر خزانے نہ رکھو۔ کیوں کہ اس میں کیڑا لگ جائے گا اور زنگ آلود ہو کر یہ ضائع ہو جائے گا۔ چور تمہارے گھروں میں داخل ہو سکتے ہیں اور جو چیزیں تم رکھتے ہو وہ چرا سکتے ہیں۔ 20 اس لئے تم اپنے خزانوں کو جنت کیلئے تیار کرو کہ جہاں ان کو نہ تو کوئی کیڑا

تباہ کریگا اور نہ کوئی زنگ پکڑیگا۔ اور نہ کوئی چور نقب زنی کے ذریعے اس کو چرائیگا۔ 21 کیوں کہ جہاں تیرا خزانہ ہوگا وہیں پر تیرا دل بھی لگا رہیگا۔

22 “آنکھ بدن کے لئے روشنی ہے۔ اگر تیری آنکھیں اچھی ہوں تو تیرا سارا بدن روشن ہوگا۔ 23 اگر تیری آنکھوں میں خرابی ہو تو تیرا سارا بدن تاریکی سے بھر جائیگا۔ تجھ میں پائی جانے والی ایک روشنی اگر وہ تاریک ہو جائے تو کتنا گھپ اندھیرا ہو جائیگا۔

24 کوئی شخص ایک وقت دو مالکوں کی خدمت نہیں کر سکتا۔ وہ ایک سے نفرت کرکے دوسرے سے محبت کر سکے گا، یا اگر ایک مالک کی پیروی کریگا تو دوسرے کو نظر انداز کریگا۔ تو بیک وقت خدا اور مال و دولت کی خدمت نہیں کر سکتا۔”

پہلا درجہ خدا کی بادشاہت

25 “اس لئے میں تم سے کہتا ہوں کہ تم کو غذا کے لئے فکر مند ہونے کی ضرورت نہیں اور بدن کو ڈھانکنے کے لئے ملبوسات کے لئے تم فکر مند نہ ہونا۔ کیوں کہ زندگی غذا سے اور بدن کپڑوں سے بڑھ کر اہم ہے۔ 26 پرندوں پر ایک نظر ڈالو۔ نہ تو وہ بیج بوتے ہیں اور نہ فصل کاٹتے ہیں۔ اور نہ کوٹھیوں میں اناج کے ذخائر جمع کرتے ہیں لیکن اس کے باوجود آسمانوں میں رہنے والا تمہارا باپ انہیں غذا فراہم کرتا ہے اور تم جانتے ہو کہ ان پرندوں سے بڑھ کر تم کتنی قدر و قیمت کے لائق ہو۔ 27 اور تمہاری فکر مندی کی وجہ سے تمہاری عمر دراز نہ ہوگی۔

28 "لباس کی فکر کیوں کرتے ہو؟ جبکہ کھیتوں میں پائے جانے والے پھولوں پر غور کرو۔ اور انکے بڑھنے پر غور کرو۔ وہ محنت مشقت بھی نہیں کرتے۔ اور نہ اپنے لئے کوئی کپڑے بنتے ہیں۔ 29 میں تم سے جو کہنا چاہتا ہوں وہ یہ کہ سلیمان جو اتنی آن بان و عظمت کے ساتھ رہا۔ تب بھی وہ کسی ایک پھول کی خوبصورتی کے برابر لباس زیب تن نہ کیا۔ 30 میدان میں اُگنے والی گھاس کو خدا پوشاک پہنا تا ہے۔ جبکہ گھاس جو اب ہے اور کل کو آگ میں جلے گی اس لئے خدا تم کو کتنا زیادہ پہنائے گا۔ کم ایمان والے نہ بنو۔

31 تم اس بات کی فکر نہ کرو کہ ہم کیا کھا ئینگے؟ اور کیا پیئینگے؟ اور کیا پہنیں گے؟ 32 لوگ جو خدا کو نہیں جانتے وہ ان اشیاء کو پا نے کی کوشش کرتے ہیں۔ تم فکر نہ کرو کیوں کہ جنت میں رہنے والا تمہارا باپ جانتا ہے کہ تم کو یہ تمام چیزیں چاہئے۔ 33 اس لئے تم کو خدا کی بادشاہت کے لئے اور اسکی مرضی کے مطابق کاموں کی خواہش کرنا چاہئے۔ تب تمہیں دوسری چیزیں بھی دی جائیں گی جو تم چاہتے ہو۔ 34 اس لئے تم کو کل کی فکر نہ کرنی چاہئے کیوں کہ ہر دن کے اپنے مشکلات میں کل بھی اسکے اپنے افکار ہوں گے۔

دوسروں کے تعلق سے فیصلہ کرنے کے بارے میں یسوع کی تعلیم

7 "دوسروں کے متعلق فیصلہ نہ دو۔ تب خدا تمہارے حق میں بھی فیصلہ نہ دیگا۔ 2 اگر تم دوسروں کے حق میں فیصلہ دوگے تو تمہارے حق میں بھی اس قسم کا فیصلہ ہوگا۔ اگر تم دوسروں کے ساتھ جو اقدام کرو تو وہی اقدام تمہارے ساتھ بھی ہوگا۔ 3 "تیری اپنی آنکھ میں پائے جانے

والے شہتیر کو تو نہیں دیکھتا۔ تو کیوں اپنے بھائی کی آنکھ میں پائے جا نے والے تنکے کو دیکھتا ہے۔ 4 تو اپنے بھائی سے کیسے کہہ سکتا ہے کہ تو مجھے اپنی آنکھ کا تنکا نکالنے دے جبکہ پہلے تو اپنی آنکھ کو دیکھا! کہ اب تک تیری آنکھ میں شہتیر موجود ہے۔ 5 تو تو ایک ریا کار ہے! پہلے تو اپنی آنکھ کے شہتیر کو نکال تب اپنے بھائی کی آنکھ میں پائے جا نے والے تنکے کو نکالنے کیلئے تجھے صاف نظر آئیگا۔

6 “مقدس چیزوں کو تم کُتوں کے آگے نہ ڈالو۔ اسلئے کہ وہ پلٹ کر تمہیں کاٹ لیں گے۔ سُوروں کے سامنے اپنے موتیوں کو نہ ڈالو۔ کیوں کہ وہ موتیوں کو پیروں تلے روند ڈالیں گے۔

اپنی حاجتوں کو خدا سے مانگا کرو

7 “مانگو، تب خدا تمہیں دیگا۔ تلاش کرو، تب کہیں تم پاؤ گے۔ دروازہ کھٹکھٹاؤ تب کہیں وہ تمہارے لئے کھلے گا۔ 8 ہاں ہمیشہ پوچھتے رہنے والے ہی کو ملتا ہے اور لگاتار ڈھونڈنے والا پا ہی لیتا ہے اور لگاتار کھٹکھٹا نے والے کے لئے دروازہ کھل ہی جاتا ہے۔

9 “اگر تمہارا بچہ روٹی مانگے تو کیا تم اس کو پتھر دو گے۔ 10 اگر وہ مچھلی پوچھے تو کیا اس کو سانپ دو گے۔ 11 تم خدا کی طرح اچھے نہیں ہو۔ بلکہ خراب ہو لیکن اس کے با وجود تم اپنے بچوں کو اچھی چیزیں دینا چاہتے ہو۔ اس طرح تمہارا باپ بھی جنت میں ہے پوچھنے والوں کو اچھی چیزیں دیگا۔

بہت اہم شریعت

12 "دوسروں کے ساتھ تم اچھا برتاؤ کرو جس کی تم ان سے اپنے لئے کرنے کی امید کرتے ہو۔ یہ موسیٰ کی شریعت اور نبیوں کی تعلیمات کا خلاصہ ہے۔

ابدی زندگی کا راستہ تکلیف دہ ہے

13 "تنگ دروازے کے راستے سے جنت میں داخل ہوجاؤ۔ جہنم کو جانے والا راستہ آسان اور بہت زیادہ چوڑا ہے۔ کئی لوگ اسکے ذریعے داخل ہوتے ہیں۔ 14 لیکن ابدی زندگی کے داخلے کا دروازہ بہت چھوٹا ہے اور وہ راستہ مشکل ہے صرف چند ہی لوگ اس راستہ کو پاتے ہیں۔

لوگوں کے کردار پر غور کرو

15 "جھوٹے نبیوں کے بارے میں ہوشیار رہو۔ وہ بھیڑوں کی طرح تمہارے پاس آئینگے۔ لیکن حقیقت میں وہ بھیڑیے کی طرح خطرناک ہوں گے۔ 16 تم ان کے کاموں کو دیکھ کر ان کو پہچان لو گے۔ جس طرح تم کانٹے دار جھاڑیوں سے انگور نہیں پا سکتے۔ اور کانٹے دار درخت سے انجیر نہیں پا سکتے۔ اسی طرح اچھی چیزیں برے لوگوں میں نہیں ہوتی۔

17 ٹھیک اسی طرح ہر ایک اچھا درخت اچھا پھل ہی دیتا ہے۔ 18 اچھا درخت خراب پھل نہیں دیتا۔ اور خراب درخت اچھا پھل نہیں دیتا۔ 19 ہر اس درخت کو جو اچھا پھل نہیں دیتا اس کو کاٹ کر آ

گ میں جلادیا جائے گا۔ 20 اس لئے جھوٹی تعلیم دینے والوں کو اُن کے پھلوں سے پہچان لو گے۔

21 “صرف اتنا کہنے سے کوئی آدمی خدا کی بادشاہت میں داخل نہیں ہو سکتا جو صرف مجھے خداوند اے خداوند کہہ کر پکارے آسمان میں رہنے والے ہمارے باپ کی مرضی کے مطابق زندگی گزارنے والے ہی خدا کی بادشاہت میں داخل ہوں گے۔ 22 آخری دن کئی لوگ مجھ سے کہیں گے کہ تو ہی ہمارا خداوند ہے! تیرے ہی بارے میں ہم نے نبوت دی ہے۔ تیرے ہی نام سے ہم نے بد روحوں کو چھڑایا ہے اور مختلف غیر معمولی کاموں کو انجام دیا ہے۔ 23 لیکن میں صاف طور پر ان سے کہہ دوں گا کہ اے بد کار لوگو! مجھ سے دور ہو جاؤ! میں نے تمہیں کبھی نہیں جانا؟

عقلمند اور بے وقوف

24 “میری ان باتوں کو سن کر اس کی فرماں برداری کرنے والا ہر شخص اُس عقلمند کی طرح ہوگا کہ جو اپنا گھر پتھر کی چٹان پر بنا یا ہو۔ 25 سخت اور شدید بارش ہوئی اور بارش کا پانی اوپر چڑھنے لگا۔ تیز ہوائیں اس گھر سے ٹکرانے لگیں۔ چونکہ وہ گھر پتھر کی چٹان پر بنایا گیا ہے جس کی وجہ سے وہ گرا نہیں۔

26 جو کوئی میری ان باتوں کو سننے کے باوجود اس کی اطاعت نہ کرے وہ بے وقوف ہوگا اور کم عقل آدمی ہی ایسا ہے کہ جس نے ریت پر اپنا گھر بنایا۔ 27 شدید بارش ہوئی اور پانی اوپر چڑھنے لگا اور تیز ہوائیں اس گھر سے ٹکرائیں اور وہ گھر زوردار آواز سے گر گیا۔”

28 جب يسوع نے ان چیزوں کی تعلیم ختم کی تو لوگ اسکی تعلیم سے بہت حیرت میں پڑ گئے۔
29 کیوں کہ اس نے ان کو شریعت کے معلّموں کی طرح تعلیم نہیں دی بلکہ ایک صاحب اقتدار کی طرح تعلیم دی

Matthew 5-7

Urdu Bible: Easy-to-Read Version (ERV-UR)

HONORED
INJIL